

లవణరాజు కల

1

ఇంద్రజాలికుడు తన రంగురంగుల నెమలిపింఛం గిరగిరా తిప్పి ఏవేవో చిత్రచిత్రమైన మంత్రాక్షరా లుచ్చరించాడు. తిరిగి ఆ రంగురంగుల నెమలి పింఛంచేత అలాగే నెమ్మది నెమ్మదిగా వలయాకార నృత్యం చేయించాడు. అతని చేతితో నృత్యంచేస్తున్న ఆ మయూరబర్హం తిలకించగానే లవణమహారా జాస్థానంతో సమాసీనులైన సభాస్థారు లందరికీ తమ కట్టెదుట వేయి బంగారు నెమ ల్కోక్కమారుగా నృత్యం చేస్తున్నట్టు స్ఫురించింది! వేయి మెరుగు తీగ లదృశ్యమై పోకుండా అలాగే విలిచి వలయాకార నృత్యం చేస్తూన్నట్టు భాసించింది! వేలాది అచ్చరలు చిత్రవిచిత్రమైన సువర్ణాలంకారాలతో, జడగంటలతో, మొలనూలి మువ్వలతో, అందెల రవళులతో అతిలోక నాట్య మేదో మెరపిస్తున్న ట్లని పించింది!

లవణ మహారా జాస్థానంతోనివారందరికీ ఆ మనోహరదృశ్యం ప్రత్యక్షమైన కొంతసేపటి కొక విధమైన తీయని మైకం కమ్మింది. సరిగంచు హొంబట్టు తెరల పూర్వరంగంలో హంసతూలికాతల్పాలపై ఒయ్యారంగా ఒరిగి ఆ మహేంద్రజాలం తిలకిస్తున్న రాణు లందరూ ఒక నిమిషం లోనే గాఢమూర్ఛాభారంతో ములిగి అలసి సాలసి నెమ్మదిగా తూలి పోయారు.

సభాసదులంతా అంతకు పూర్వం ఎన్నెన్నో ఇంద్రజాల విద్యా విచిత్రాలు సందర్శించారు కాని అంతటి విచిత్రమైన మహేంద్రజాలం వా రెన్నడూ చూడలేదు. మహారాజు ఇంద్రజాల విద్యా ప్రదర్శన ప్రారంభంతో ఆ ఇంద్రజాలికుని అతిలోక చాకచక్యాని కెంతైనా ఆనం

దించాడు. అతని కనేక మణికనకభూషణాలు బహుకృతిగా సమర్పించ వలెనని సంకల్పించాడు. అయితే ఆ ఇంద్రజాలం మరికొంతనే పలాగే సాగేసరి కతని కా ఆనంద తన్మయతలో శరీరంమీది స్పృహ సడలి పోయింది.

ప్రగాఢ సుషుప్తిలో ఏదో ఒక విచిత్ర స్వప్నతోకంతో ప్రవేశించి నట్లు స్ఫురించింది. మరికొంతనేపటి కా స్ఫురణ కూడా నశించిపోయింది. అతని హృదయం పూర్తిగా ఆ ప్రగాఢానందలీలాతన్మయతలో విలీనమై పోయింది. సభాస్థారులు, మహారాణులు, మహారాజు అంతా ఆ మహేంద్రజాలానంద తన్మయతలో మునిగి కేవలం శిలాప్రతిమలైపోయారు. కాని మహారాజు పార్శ్వంలో అనతిదూరంలో దర్భాసనాసీనుడైన వసిష్ఠ మహర్షి మాత్రం ఆ ఇంద్రజాల సమ్మోహనిద్రతో మునిగిపోలేదు. అలాగే నిశ్చలంగా దర్భాసనంమీద కూర్చుని చిరునవ్వుల చిలకరింపులతో ఆ ఇంద్రజాల లీల అంతా ఏకాగ్రదృష్టితో పరిశీలిస్తున్నాడు.

అంతలో ఉచ్చైశ్రవంవంటి ఉత్తమాశ్వం ఒకటి సభాస్థలి కనతి దూరంలో నిలబడింది. ఒక గుర్రపురౌతు దానిని అక్కడ నిలబెట్టి సభాస్థలి కెదురుగా చేతులు జోడించి నిలబడ్డాడు. అది మనోజవంతో సాగి పోయే ఉత్తమాశ్వమని విన్నవించాడు. ఎన్నివేల యోజనాలైనా ఇట్టే చుట్టి రాగలదని చెప్పి దాని గమనవేగం అనేక విధాల ప్రశంసించాడు. ఇంతకు పూర్వ మది అరగడియలో నూరు యోజనాలు చుట్టివచ్చినదని అన్నాడు. ఒకసారి దాని మనోవేగం పరిశీలించవలసిందని సవినయంగా అభ్యర్థించాడు.

అరగడియలో నూరుయోజనాలు చుట్టివచ్చే ఆశ్వం అంటే సభాస్థుల కెవరికీ నమ్మిక కలగలేదు. వారందరూ ఒకరిముఖా లొకరు చూచుకొన్నారు.

మహారాజు వసిష్ఠమహర్షి ముఖంవైపు చూచాడు. ఆ చూపుతో ఐంద్రజాలికుని మాట యధార్థమేనా అన్న భావం స్ఫురించింది.

మహర్షి ఒక చిరునవ్వు నవ్వాడు :

“మహారాజా! ఒకమారు పరిశీలించి చూడవలసిందని ఐంద్రజాలికుడే

విన్నవించుకొన్నాడు గదా! ఒక అరగడియలో అదంతా తమకే విశదం కాగలదే! ఎందు కింత డోలాందోళన!”

అని, తిరిగి ఇంకొక చిరునవ్వు నవ్వి ఆ ఉత్తమాశ్వంపై పవలోకించాడు. అంతలోనే అది బిగ్గరగా సకిలించింది. ఆ సకిలింపు వినగానే మహారాజు హృదయం ఎగిరి గంతు వేసింది. కాని ఆ అశ్వాని కంతటి శక్తి సామర్థ్యాలున్నాయా అని తిరిగి ఒక చిన్న ఆశంక పట్టుకొని వేధించింది. తుణకాలం ఆ అశ్వం వైఖరి పరిశీలించాడు.

సమున్నతమైన ఆ ఉత్తమాశ్వం శిరస్సుపై అమర్చిన వింజామరం మధ్యాహ్న సూర్యకాంతితో కాశపుష్పగుచ్ఛంలా తళతళలాడింది. వింటు సందించిన బాణంలా ఆ శ్వేతాశ్వం మున్ముందుకు సాగిపోవడానికని ఉరకలు వేస్తుంది. పక్కనే నిలబడిన గుర్రపు రాతు దాని కళ్లెం గట్టిగా పట్టుకుని అదిమి నొక్కి పెట్టకపోతే అది ఒకతుణంలోనే రివ్వున ఎగిరి పోయేటట్లు కనబడింది.

లవణరా జిక వేచిఉండలేక పోయాడు. ఒక్కమారు వెనక్కి తిరిగిచూచి, తెరల వెనక తళతళ మెరుస్తున్న అవరోధాంగనల దగ్గర సెలవు తీసుకొన్నాడు. వసిష్ఠమహర్షికి సవినయంగా పాదాభివందనంచేసి నిలుచున్నాడు. మహర్షి లేచి నిలబడి ఎంతో వాత్సల్యంతో చేయొత్తి ఆశీర్వాదించాడు. లవణరా జొక్క దూకుతో గుర్రంమీద ఎక్కి కూర్చున్నాడు. అది మళ్ళీ బిగ్గరగా సకిలించింది. ఒయ్యారంగా వంచిన మెడ వంపులోనే ఆశ్వికుని చాకచక్యం గుర్తించినట్లుగా అది తిరిగి ఇంకొకమారు సకిలించింది.

నగర రాజపీఠి దాటిపోయేదాకా కొంతదూరం వరకు సవీలాస మందగమనం సాగించింది. అంతలో మహారాజు అరచేతితో ఆ గుర్రం వెన్నుమీద తొందర తొందరగా తట్టాడు. దానితో ఆ అశ్వం శర వేగంతో పరుగులు పెట్టింది. ఉత్తరతుణంలోనే అది ఒక మెరుపులా అదృశ్యమైపోయింది.

2

మహారాజు మొట్టమొదట ఇంద్రజాలమే అంతగా యధార్థమని విశ్వ
 సించలేదు. తరవాత గుర్రపు రాతుతో ప్రత్యక్షమయిన ఆ అశ్వం
 వైపు చూచి తన కన్నులే నమ్మలేకపోయాడు. ఆపైన అది అరగడియతో
 నూరు యోజనాలు చుట్టి రాగలడంటే—అదంతా అతనికి కేవలం అతి
 శయోక్తిగా భాసించింది. అయినా దాని యధార్థ్యం పరిశీలించవలెననే
 దృఢనిశ్చయంతో దాని జీనుమీద కూర్చుని నెమ్మదిగా వీపుమీద తట్టాడు.
 అది మిథ్యాశ్వం కాదు! స్పష్టంగా చేతికి తగిలింది. తిరిగి చెవులు గింగుగు
 మనేటట్లు సకిలించింది. అయినా ఒకసారి స్వారిచేసి చూచి అరగడియతో
 నూరు యోజనాలు చుట్టివచ్చే విషయం ప్రత్యక్షంగా పరిశీలించవలెనని
 అనుకొన్నాడు.

వింద్రజాలికుని మాటలతో అక్షరమైనా అసత్యం కనిపించలేదు.
 ఆ అశ్వం శరవేగంతో పరిగెత్తుకు పోతూంటే మహారాజు కిక్ ఏ దెసగా
 పోయేదీ ఏమీ తెలియలేదు. కళ్ళేం మళ్ళీ గట్టిగా లాగి పట్టుకున్నాడు.
 అశ్వం నిలిచిపోయింది. తిరిగి నెమ్మదిగా వీపుమీద తట్టాడు. ఆ గుర్రం
 మళ్ళీ మనోవేగంతో దౌడుతీయడం మొదలుపెట్టింది. కొన్ని వందల
 యోజనాల దూరం సాగిపోయింది. అత డొక మహారణ్యంతో ప్రవేశిం
 చాడు. చూడగా చూడగా అదంతా అతనికి వింధ్యారణ్య దుర్గమ
 ప్రాంతంలా కనిపించింది. సందేహం లేదు! అది వింధ్యారణ్య ప్రాంతమే.
 మహారాజు బాల్యంతో ఒకనాడు జనకునితో కలిసి ఆ ప్రాంతాలలో
 మృగయోత్సవంలో విహరించాడు! బాల్యంతో చూచిన ఆ మహారణ్యమే—
 ఆ పర్వతావళులే నేటి కతని కళ్ళ కెదురుగా ప్రత్యక్షమైనాయి. ఊణంతో
 ఆ అశ్వం అంతదూరం తీసుకువచ్చిన విషయం స్ఫురించగానే అతనికి
 కలిగిన ఆశ్చర్యాని కవధిలేదు.

‘ఎక్కడి మయూరబర్హ పురం! ఎక్కడి వింధ్యాటవి!’ అని లవణరా
 జెంతో ఆశ్చర్యపడ్డాడు. మయూరబర్హ పురం భాగీరథీతీరాన లవణరాజు
 పితామహ ప్రపితామహులు నిర్మించిన మహానగరం. లవణమహారాజు

తాత తండ్రు లా మహానగరం రాజధానిగా ఆ పరిసర విశాలదేశం అంతా పరిపాలించి, మహాధర్మాత్ములని ప్రసిద్ధికెక్కారు. లవణమహారాజుకూడా ఒక్క ఊణమైనా ఏమరకుండా వారిమార్గం అనుసరించి పరమధర్మాత్ముడని ప్రఖ్యాతి కెక్కాడు.

వసిష్ఠమహర్షి స్వయంగా మహారాజుచేత ఎన్నెన్నో యజ్ఞయాగాలు, దానధర్మాలు చేయించాడు. లవణరాజు పరిపాలనలో రాజ్యంలో అతి వృష్టి, అనావృష్టి వంటి ఈతిబాధ తెన్నడూ పొడచూపలేదు. మహారాజు నిత్యము మహేంద్రవై భవంలో తులతూగుతుండేవాడు. మానుషానందా లన్నీ ఆతని కనాయాసంగా లభించాయి.

అయినా లవణమహారాజు హృదయంలో తీరని జిజ్ఞాస ఏదో ఆరని చిచ్చులా దహించివేసేది. భాగ్యభోగ బహుళమైన జీవనశీల అంతా అంతలోనే చిత్రవిచిత్రమైన స్వప్నశీలగా గోచరించేది. మహారాజునేక మారులు వసిష్ఠమహర్షి సన్నిధిని తన తీవ్రజిజ్ఞాస తెలుపుచుచేసుకొన్నాడు. ఎన్నెన్ని మహేంద్రభోగా లనుభవించినా నిత్యము అసంతృప్తి జ్వాల తన అంతరాంతరాలు దహించివేస్తున్నదనీ, దానికి కారణమేమీ గోచరించడం లేదనీ విన్నవించుకొన్నాడు.

వసిష్ఠమహర్షి దానికి సముచితమైన సమాధానమేమీ చెప్పలేదు. గంభీరంగా మహారాజువైపు చూచి సన్నగా ఒక చిరునవ్వు నవ్వి ఊరు కున్నాడు. అంతే!

సుఖదుఃఖ ద్వంద్వ సమ్మిశ్రమై నిరంతర నిస్సార యాత్రగా సాగి పోయే జీవయాత్రలో అంతర్నిహితమైన మహాపరమార్థ మేదో ప్రత్యక్షంగా సాక్షాత్కరింపజేసుకోవాలని మహారాజు జెన్నోమారులు సంకల్పించాడు. మహర్షి ననేక విధాల ప్రార్థించాడు. ఆయన మహాద్రష్ట! ఆ మహర్షి అతీంద్రియదృష్టికందని పరమార్థమేమీ లేదు. మహాతపస్సమాధిలో మునిగి సశరీరబ్రహ్మీభావం పొందిన బ్రహ్మణ్యు డా బ్రహ్మర్షి!

తీవ్రతపశ్చర్యాదుల ఆవశ్యకత లేకుండా సంకల్పయాత్రంచేతనే అన్యులకుకూడా ఆ పరమార్థ సాక్షాత్కారం కరతలామలకంగా అందింప

జేయగల మహాతపశ్శాలి! ప్రత్యేకంగా లవణమహారాజుంటే అపారవాత్సల్యామృతం వర్షించే కారుణ్యఘనుడు!

అయినా లవణమహారాజు సంకల్పం నెరవేరలేదు. నానాటికి జీవనలీల అంతా అతని కొక విచిత్రరూపకంగా, ఛాయామాత్రంగా భాసించేది. తోతోపలి జిజ్ఞాసాగ్ని జీవనాడులన్నీ దహించివేసేది. అతడిక చేసేదేమీ లేక కొన్నాళ్ళపాటు భోగలాలసతతో మైమరచి నిత్యము ఆ తన్మయతలోనే మునిగిపోయేవాడు.

ఆ తన్మయతతో కొన్నాళ్ళపాటు మహారాజు వసిష్ఠమహర్షి దర్శనమైనా చేయలేదు. అనేకమైన కేళీవినోదాలతో కాలక్షేపం చేశాడు. ఆ వినోదప్రసంగంతోనే ఇంద్రజాలవిద్యాసందర్శనం జరిగింది. అనంతరమే ఆ అశ్వారోహణము, అరణ్యప్రవేశము జరిగాయి.

మహారాజు జరణ్యం అంతా పరిశీలించాడు. కాని అక్కడినుంచి తిరిగి మయూరబర్హు పురం చేరుకొనే మార్గమేదీ అతనికి గోచరించలేదు. ఆటవికు లెందరెందరినో అడిగి చూచాడు. వా రాపట్టణం పేరై నా వినలేదని అన్నారు. తిరిగి స్వనగరం చేరుకోవడం మెలాగ?

అప్పుడే సూర్యాస్తమానం అయిపోయింది. వింద్రజాలికు డరగడియతోగానే ఆ అశ్వం నూరుయోజనాల భూవలయం చుట్టివచ్చి సురక్షితంగా మయూరబర్హు నగరానికి తిరిగి రాగలదని అన్నాడు.

ఎన్నెన్నో అరగడియలు గడిచిపోయాయి. ఎక్కడా దారి కనబడలేదు. అంతలోనే చీకట్లు కూడా అలముకొన్నాయి. అరణ్యంలో కీచు రాళ్ళ మోత ప్రపంచలీలా సంగీతాని కంఠటికీ ఒక గంభీర శ్రుతిగా వినవస్తున్నది. ఇక కాలయాపనవల్ల ప్రయోజనమేమీ లేదని లవణ మహారాజు అశ్వాన్ని గట్టిగా అదిలించాడు.

అశ్వం బాగా అలిసి పోయిందేమో! ఆశించినంత మహావేగంతో పరిగెత్తలేదు. పరిగెత్తగా పరిగెత్తగా ఎక్కడై నా ఏదై నా మార్గం గోచరించక పోతుందా అని అతని ఆశ!

ఆ అశ్వాన్ని మళ్ళీ గట్టిగా అదిలించాడు. అది దుర్గమారణ్య మార్గ

మైనా లక్ష్యపెట్టకుండా ఒక్కొక్కరి వేగంతో తొందర తొందరగా పరిగెత్తడం మొదలు పెట్టింది.

ఆ మహా వేగంలో ఒక పెద్ద చెట్టుకొమ్మ గట్టిగా అతని నుదుటికే తగిలింది. వెంటనే అతనికి ఒంటిమీద స్మారకం తప్పిపోయింది. కళ్ళెం పట్టు తప్పిపోయింది.

లవణ మహారాజు త్రుణ్ణంలో చాప చుట్టగా నేలమీద పడి పోయాడు. అతని శరీరం అంతా రక్తసిక్తం అయిపోయింది. అయినా అశ్వం ఆ విషయం గమనించలేదు. అలాగే శరవేగంతో పరుగెత్తుకు పోయింది. ఆ ఆఘాతంతో లవణ మహారాజు పూర్వస్మృతులన్నీ క్రమ క్రమంగా విస్మృతి కుహరంలో పడిపోయాయి.

ఆ మర్నాడు బళ్లన తెల్లవారింది. సూర్యకిరణాలు లింకా వింధ్యా రణ్యం మూల మూలలదాకా చొచ్చుకుపోలేదు. గడిచిన రాత్రి అంతా అరణ్య మధ్యంతో శరీర స్పృహనా లేకుండా పడిఉన్న లవణరాజు తెల్ల తెల్ల వారేవేళ మెల్లిగా కళ్ళు తెరిచాడు.

ఒక శబర యువతి అతని పార్శ్వంతో కూర్చుని శీతతోపచారాలు చేసింది. మహారాజు మెచ్చై పు చూశాడు.

ఆమె తలకట్టునిండా అడివి పువ్వులు. మెడనిండా గురివెందపూసల దండలు. ఆ యువతి గాయాలకన్నిటికీ కట్లు కట్టి అతని నొక మెత్తని పర్ణశయ్యపై పరుండ బెట్టింది. పక్కనే కూర్చుని ఎంతో ఆప్యాయంగా ఉపచారాలు చేసింది.

లవణరాజు కళ్ళు తెరవగానే ఆమె కళ్ళు వికసించాయి. ఏదో అడిగింది. అతని కామె అరణ్య భాష తెలియలేదు. తిరిగి సంజ్ఞల ద్వారా ఆమె తన అభిప్రాయం వ్యక్తీకరించింది. కాని సంజ్ఞలకు పూర్వం కను చూపులే ఆమె మనోభావం వ్యక్తీకరించాయి.

మహారాజు ఆ అశ్వమేమైపోయినదని అడిగాడు. అతని సంజ్ఞలేవీ ఆమెకు తెలియలేదు. అమాయికమైన కలకల నవ్వులతోనే సమాధానం చెప్పింది.

లవణరాజు హృదయంతో ఎన్నో భయాందోళన లుదయించాయి. ఆ ఆశ్వమే మైపోయిందో! అరగడియతో నూరు యోజనాల మేర పరిభ్రమించి భద్రంగా తిరిగి మయూరబర్హనగరం చేరుకోగలదని వింద్రజాలికు డతనితో అన్నాడు. వింద్రజాలికుని మాటలు చాలావరకు యథార్థాలైనాయి. కాని ఆ ఒక్క విషయం మాత్రమే యథార్థం కాలేదు. ఇక అతనికి తిరిగి మయూరబర్హనగరం చేరుకొనే మార్గమేమీ గోచరించలేదు.

పిమ్మట అలాగలాగ రోజులు, వారాలు, మాసాలు గడిచిపోయాయి. అప్పటికి అతనికి తిరిగి స్వదేశం చేరుకునే ఆశ పూర్తిగా నశించిపోయింది.

కొంతకాలాని కా శబర యువతి అతన్ని శబరగ్రామానికి తోడుకొనిపోయింది. ఆటవికులందరూ అతని ననేకవిధాల గౌరవించి ఆదరించారు.

కాని ఎవరూ మయూరబర్హనగరానికి మార్గం చెప్పలేకపోయారు. అటుపిమ్మట అలాగే ఇంకొక సంవత్సరం గడిచి పోయింది. ఆ శబర యువతి రాత్రింబగళ్ళు అలాగే అతనికి పరిచర్య చేసి మహారాజు హృదయం ఆకర్షించింది.

లవణ రాజామెతో కలిసి అడివితో మృగయాది వినోదాలతో కాలక్షేపం చేసేవాడు. కొండకాలవలలో ఆమెతో కలిసి జలక్రీడలాడేవాడు. చల్లని లేతలేత పచ్చిక బయళ్ళలో మబ్బులనీడలు పరుగులు పెట్టే సంజవేళలో ఆమెతో కలిసి గహనసీమలలో విహరించేవాడు.

ఆ ఆటవికుల నిసర్గసరళ జీవనధోరణి అతని కెంతో హృదయం గమమై స్ఫురించింది. కొన్నాళ్ళ కతనికి వారితో కలిసి మెలిసి సంచరించడము, సంభాషించడము కూడా అలవాటయిపోయాయి.

మరి కొంత కాలాని కతనికి పూర్వకాల మహారాజు జీవితం అంతా ఒక పూర్వజన్మ వృత్తాంతంగా, అస్పష్టలీలగా స్ఫురించింది. దానికంటే సరళ స్వచ్ఛమయిన అరణ్య జీవితమే వేయిమడుగు లెక్కువ ఆనందదాయకమని తోచింది. క్రమంగా శబరయువతి గాఢానురాగం అతని హృదయంతో కొండమల్లె తీగలా అలుముకు పోయింది. ఇంకా కొంత

కాలానికి వారిద్దరికీ వివాహం కూడా జరిగింది. అప్పటినించీ అతనికి శబర యువతిని 'గిరిమల్లిక' అని పిలవడం ఒక పరిపాటి అయింది.

ఆ వివాహంతో ఆటవికులందరూ అతని కత్యంతా పుల్లై నారు. అరణ్యమైనా, ఆటవిక బంధు మిత్రుల మధ్యలో అది మహారాజు మనస్సులో మయూరబర్హ పురంలాగే మెరిసింది.

క్రమంగా గిరిమల్లిక కిద్దరు పుత్రులు, ముగ్గురు పుత్రికలు కలిగారు. ఆ సంసార జంజాటంలోపడి లవణరాజు తన పూర్వవృత్తాంత వేదన అంతా విస్మరించి వేశాడు. అంతఃపురంలో రాణులు, వారి అనురాగాలు, ఆ మహారాజ భోగాలు అన్నీ అతనికి కేవలం పురాతన జన్మానుబంధాలుగా కనిపించాయి. సంవత్సరాలు గడిచిన కొద్దీ ఆటవికుల మధ్యనున్న మహారాజు జీవితం తలవని తలంపుగా ఎంతో ఆనందదాయకంగా, హాయిగా గడిచిపోయింది. కాని అతని ఆనంద జీవితం అలా ఆస్త్రే కాలం కొనసాగలేదు!

3

క్రమంగా అతని సంసార జంజాటం బాగా బలిసిపోయింది. లవణరాజు క్రోధా వేటకు వెళ్ళి కుటుంబంకోసం మాంసాహారము, పుట్టతేనె, కందమూలాలు, ఫలాలు మొదలైనవి సంపాదించేవాడు. ఒక్కొక్కనాడవి సంపాదించడం ఎంతో దుష్కరమైపోయేది.

ఒకనాడు దుదయమే అరణ్యానికి వెళ్ళిపోయాడు. వేట తమకంలో అతని కెంతకాలం గడిచిందీ తిన్నగా తెలియలేదు. గ్రీష్మతపం నెత్తి మాడ్చివేసింది. దాహంతో నాలుక పిడచగట్టుకుపోయింది. అడవిలో కనుచూపు మేరలో ఎక్కడా నీటి జాడ కనబడలేదు. వెనువెంటనే శబర గ్రామానికి మళ్ళిపోవాలని నిశ్చయించుకొన్నాడు. తొందర తొందరగా నడిచి గ్రామం పొలిమేర చేరుకున్నాడు.

కారు మబ్బులు కమ్మినట్లుగా ఆకాశం అంతటా పొగ కమ్మింది. ఆ దట్టమయిన పొగలో అప్పుడప్పు డగ్నిజ్వాలా జిహ్వలు కూడా ప్రత్యక్ష

మైనాయి. అత డరణ్యంతో దావాగ్ని చెలరేగి ఉండవచ్చునని అనుకొన్నాడు. అది శబరగ్రామం కూడా దహించివేసిందేమోనని అతనికి భయంవేసింది. తొందరగా పరుగులు పెట్టి తన పల్లె చేరుకున్నాడు.

ఆ పల్లె అంతా భస్మీపటలమైపోయింది. శబరులలో చాలామంది దూర దూర ప్రదేశాలకు పారిపోయారు. మిగిలినవా రాకార్చిచ్చులో పడి భస్మమైపోయారు. అతని కుటీరం కూడా ఆ దావాగ్ని జ్వాలతో దగ్ధమైపోయింది. గిరిమల్లిక, ఇద్దరు మగపిల్లలు మాత్రం ఆ ప్రాంతంలో ఒక చెట్టు నీడతో తల దాచుకొన్నారు. మిగిలిన పిల్ల లగ్ని జ్వాలల కాహుతి అయిపోయారు.

లవణరాజు వారందరినీ ఓదార్చి, ఆ అరణ్యంలో మరి ఒక సురక్షిత ప్రాంతానికి తీసుకుపోయాడు.

అక్కడికి వెళ్ళిన తరవాత కూడా అతని కష్టాలు గట్టెక్కలేదు. అనూతన పరిసరాలలో అతనికి బంధుమిత్రులెవరూ కనబడలేదు. శబరగ్రామంలోని బంధుమిత్రులంతా ఒకరై నా మిగలకుండా అరణ్యంలో మరి ఒక దూర ప్రాంతంలో తల దాచుకొన్నారు.

అక్కడ కందమూలఫలాదులు దొరకడం కూడా చాలా కష్టమైపోయింది. ఎంతో శ్రమిస్తేగాని ఒక్కొక్కనా డెవరికీ ఆహారమే లభించేదిగాదు. ఎంత వెదికినా ఆ ప్రాంతంలో ఎక్కడా అరణ్యమృగాలే కనబడలేదు. క్రమంగా లవణరాజు భార్య గిరిమల్లిక, పసిపిల్లలు కడుపునిండా ఆహారమైనా దొరకక చిక్కి శల్యాలైపోయారు. బంధుమిత్ర శూన్యమైన ఆ నిర్జనారణ్యం అంతా వారి కొక పీడకలలా కూడా కనిపించింది.

మరి కొంత కాలానికి పసిపిల్లలిద్దరు బాగా చిక్కి శల్యాలై మంచం పట్టారు. గిరిమల్లిక కూడా నీరసించిపోయింది. ఎక్కడైనా ఒక్క కందమూలమైనా సంపాదించి పిల్లల ప్రాణాలు, తన ప్రాణాలు నిలపవలసిందని ఒకనాడు కాళ్ళావేళ్ళా పడి ప్రాధేయపడింది. తరవాత ఆమె మరి మాటాడటానికి కూడా ఓపిక లేక ఆ ప్రక్కనే ఒక మంచం మీద కూలబడిపోయింది.

మహారాజు దుర్భర దారిద్ర్య నీనావస్థకెంతో విచారించాడు. ఎల్లా

గైనా ఆ పరిసరం అంతా గాలించి పిల్లలకు, భార్యకు కందమూలాలు సంపాదించవలెనని నిశ్చయించుకున్నాడు.

పిమ్మట ఆ పరిసరారణ్యం అంతా గాలించాడు. ఎక్కడా ఒక చిన్న కందమూలమైనా సంపాదించలేకపోయాడు. అయినా అతడు తన పట్టు విడవలేదు. కాళ్ళలో సత్తువ ఉన్నంతవరకు ఆ అరణ్యం అంతా గాలించాడు. అదేమి దుర్దైవదుర్విపాకమో! ఎక్కడా ఒక్క మృగంగాని, కందమూలంగాని, ఫలంగాని కనిపించలేదు.

అతని శరీరంలో జీవశక్తి అంతా క్షీణించిపోయింది. ఇక ఒక్క అడుగునా ముందుకు పడలేదు. అయినా శాయశక్తులా ప్రయత్నించి తుది గడియలో భార్యపుత్రులనైనా కళ్ళారా చూచి ప్రాణాలు విడవలేనని అనుకున్నాడు. శరీరంమీది స్మారకం కూడా తప్పిపోయే విషమ పరిస్థితి ఏర్పడింది. ఇక నడక మంచిది కావని అక్కడే ఒక చెట్టు నీడలో కూలబడిపోయాడు.

ఎంతటి దురదృష్టం! కార్చిచ్చులో పుత్రికలందరూ భస్మమై పోయారు. మిగిలిన ఇద్దరు పుత్రులు, భార్య క్షుధార్తులై శల్యావశిష్టులై పడిఉన్నారు. వారి కొక్క కందమూలం కూడా సంపాదించలేక పోయాడు. అతని శరీరంలో జీవసత్త్వాలన్నీ ఉడిగిపోయాయి. దిక్కులేని పక్షిలా నిర్జనారణ్యంలో ఒక చెట్టుకింద పడిపోయాడు. ఆకలి చిచ్చాతని శరీరంలోని నవనాడులూ దహించివేసింది. ఒక్క కనుచూపుతో మాత్రమే అతని పంచప్రాణాలూ నిలబడ్డాయి. ఆ క్షణంలోనో ఉత్తర క్షణంలోనో అవి కూడా ఎగిరి పోయేటట్టున్నాయి. అంతలోనే అతని కళ్ళ కెదురుగా తెల్లని మృగమేదో కనిపించింది. పరిశీలనగా దానివైపు చూచాడు. అది అరణ్యంలో పచ్చగడ్డిమేస్తూ నెమ్మదిగా అతనివైపే నడిచి వస్తున్నట్టు కనిపించింది. అదే అతడెక్కి వచ్చిన శ్వేతాశ్వం!

4

లవణరాజు జైలాగో అలాగ తన శక్తి అంతా ఉపయోగించి కుటీరంలో శల్యావశిష్టులై పడిఉన్న భార్య పుత్రుల నొకమారు కళ్ళారా చూచు

కొని వారి సన్నిధి నే వారితోబాటే తన నిస్సహాయ నికృష్టజీవన విముక్తి పొందవలెనని అనుకొన్నాడు. ఎలాగో అలాగ పక్కనున్న చెట్టు పట్టు కొని లేచి నిలబడ్డాడు. అదృష్టవశాత్తూ ఆ అశ్వం అతని దగ్గరికే వచ్చి నిలబడింది. తన యావచ్ఛక్తి ఉపయోగించి దానిమీద ఎక్కి కూర్చున్నాడు. వెంటనే తన కుటీరానికి ప్రయాణమైనాడు.

అత డింతకు పూర్వం అహోరాత్రులు అనవరతంగా మహేంద్ర భోగ భాగ్యాలలో మునిగితేలేవాడు. ఇప్పుడు భార్యాపుత్రు లాకటి చిచ్చుతో అల్లాడిపోతుంటే వారికొక కందమూలమైనా సంపాదించలేక పోయాడు. వా రాకటితో ప్రాణాలు విడుస్తూంటే కళ్ళారా చూడవలసి వంత పరమ దౌర్భాగ్యస్థితి పట్టింది. ఎంత దురదృష్టం! అయినా ఆ తుది గడియతోనైనా వారి సన్నిధికి పోయి వారితోబాటే తానూ ప్రాణ పరిత్యాగం చేసి దుర్భర దుఃఖవిముక్తి పొందవలెనని అనుకొన్నాడు.

కొని ఆ అశ్వం అతని కుటీరంవైపు పోలేడు. శరవేగంతో ఎక్కడికో పరుగెత్తుకుపోయింది. రాజు శాయశక్తులా దానిని అదుపుతో ఉంచవలెనని ప్రయత్నించాడు. కొని సాధ్యం కాలేదు. ఆ ఆయాసంలో అతనికి స్పృహ తప్పిపోయింది. అలాగే ఆ గుర్రం వీపుమీదే ఒరిగిపోయాడు. ఆ అశ్వం అలాగే క్రొక్కారు మెరుగులా పరిగెత్తింది.

మళ్ళీ కళ్ళు తెరిచి చూచేసరి కతడు మయూరబర్హ పురంలో తన సింహాసనంమీద కూర్చుని ఉన్నాడు. పరిచారకు లెన్నో విధాల పరిచర్యలు చేసి అతని బడలిక అంతా పోగొట్టివేశారు. ఇప్పుడు అతని శరీరంలో అలసట అంతా తొలగిపోయింది. పూర్వపు జివసత్త్వా లొక్క మారుగా అతని శరీరంలో ప్రవేశించినట్లొక విచిత్రానుభూతి కలిగింది.

అపూర్వానందోత్సాహాలతో నాలుగువైపులా పరికించి చూచాడు. చుట్టూ చిరపరిచితులైన సభాస్థారులే! పార్శ్వంలో వసిష్ఠమహర్షి! అతడు గంభీరంగా తనవైపు చూచి అలాగే చిరునవ్వు వెన్నెలలు ప్రసరింపజేస్తున్నాడు!

‘ఆహా! ఎంతటి విచిత్రాతివిచిత్రమైన మహేంద్రజాలం!’ అని సభాస్థారు లానంద తన్మయతతో ఆ వింద్రజాలికుని చాకచక్యం వేనోళ్ళ

ప్రశంసించారు. కాని వసిష్ఠమహర్షి మాత్రం ఎక్కడా చెక్కు చెదర లేదు! అలాగే ఆ బండ్రజాలికునివై పవతోకిస్తూ కూర్చున్నాడు. మరి కొందరు సదస్యులు “బండ్రజాలికు డన్నట్లుగా అరగడియలోనే మహారాజు తిరిగి ఇక్కడికి వచ్చివేశారే!” అని ఆయన ఆశ్చర్యకృతి కెంతో ఆశ్చర్యపోయారు.

లవణమహారాజు ఆశ్చర్యాభిలో స్తంభించిపోయాడు. అదంతా కేవలం మహేంద్రజాలమే అంటే అతని కేమాత్రమూ నమ్మిక కలగలేదు! అతని హృదయంలో పత్నీపుత్రుల తుధాక్రందనా లింకా ప్రతిధ్వనిస్తూనే ఉన్నాయి. కాని సభాస్థారులంతా అదంతా కేవలం మహేంద్రజాలమేనని కొట్టి పారవేస్తున్నారు. అయినా వారందరూ ఏకగ్రీవంగా అన్న విషయం కొట్టివేయడాని కతని మనసొప్పలేదు. ఆ విషయం అంతా వసిష్ఠమహర్షికి విన్నవించి తన మనోవేదన ఉపశమింప జేసుకోవలెనని అనుకొన్నాడు.

అతడింకా ఏదో కలలో ఉన్నట్టే కనిపించాడు. ఎదురుగా నిలిచిన బండ్రజాలికుని కన్నో మణికనక భూషణాలు బహుకరించాడు. అవన్నీ అత డెంతో భక్తిశ్రద్ధలతో స్వీకరించి వెంటనే అక్కడినించి వెళ్ళిపోయాడు. సభాసదులంతా ఆనాటి బండ్రజాల విద్యను గురించి ముచ్చటించుకొంటూ నెమ్మదిగా తమ గృహాలకు మరలిపోయారు. ఇక అక్కడ వసిష్ఠ లవణరాజు లిద్దరే మిగిలిపోయారు.

లవణరాజు హృదయంలో ఆ అరణ్యంలో పత్నీ పుత్రుల దారుణ తుధాక్రందనా లింకా మారుమోగుతూనే ఉన్నాయి. అవన్నీ మరుమరీచికలేనా? కేవలం పగటి కలలేనా? అందులో యధార్థమేమీ లేదా? రాజావింధ్యారణ్యంలో ఆ ఆటవికులతో కలిసి అధమం పది పన్నెండు సంవత్సరాలయినా నివసించాడు. వారితోను, భార్య పుత్రులతోను ఎన్నెన్నో కష్టసుఖాలనుభవించాడు. అతని హృదయంలో గిరిమల్లికతో కలిసి కొండ కాలవలతో జలక్రీడలాడిన సుఖానుభూతి ఆర్ద్రత ఇంకా అలాగే నిలిచిపోయింది. కాని తిరిగివచ్చేసరికి అరగడియలోనే అదంతా జరిగిపోయినట్లు సభాస్థారులంతా సాక్ష్యం ఇస్తున్నారు.

పది పన్నెండు సంవత్సరాల సుఖదుఃఖానుభూతి అంతా అరగడియ

తోనే ఎలా సమాప్తమైపోతుంది? ఆ ప్రశ్న అతని హృదయం కలిచి వేసింది. పిమ్మట వసిష్ఠమహర్షి పాదాలకు ప్రణమిల్లి సవినయంగా విన్నవించుకొన్నాడు :

మహర్షి! వింధ్యాటవిఠో పదిపన్నెండేళ్ళపాటు భార్యా పుత్రులతో కలిసిమెలిసి నివసించాను! ఎన్నెన్నో కష్టసుఖాలనుభవించాను! అదంతా కేవలం మహేంద్ర జాలమేనా? దానితో యధార్థమేమీ లేదా?”

తదేకదృష్టితో మహర్షి ముఖం వై పవతోకించాడు. మహర్షి మహారాజు ముఖం తీక్షణంగా పరిశీలించాడు.

“మహారాజా! మీరెన్నోమారులు ప్రపంచ పరమార్థ సాక్షాత్కారం కలిగించ వలిసిందని అర్థించారు. నేను మీ కా పరమార్థం సాక్షాత్కరింప జెయ్యవలెననే సంకల్పించాను. అయితే ఎంతటి మహామేధావులైనా, విజ్ఞులందరు భీరువులే! మీరు కూడా ఆ ప్రపంచ పరమార్థం తేరిపార చూడలేరని నా భయం! ముం దీ విషయం తేల్చి చెప్పండి!”

అని మళ్ళీ మహారాజు ముఖం నిశితంగా పరిశీలించాడు. మహారాజుక చిరునవ్వు నవ్వాడు :

“నే నా పరమార్థ సాక్షాత్కారంకోసమే ఇన్నాళ్ళనించి మీ పాదసేవ చేస్తున్నాను. తమకు నామీద అనుగ్రహమే కలిగితే ఆ సాక్షాత్కారానికి జడిసిపోయే టంతటి భీరువునుమాత్రం కాను!”

“నిశ్చయమేనా?”

“నిశ్చయమే!”

“అయితే మీకు కలిగిన సంశయమేమో చెప్పండి!”

“నే నరణ్యంతో అనుభవించిన పదిపన్నెండేళ్ళ కష్టసుఖానుభూతి కేవలం ఇంద్రజాలమేనా? మిథ్యేనా?”

మహర్షి ఒక్క నిట్టూర్పు విడిచిపెట్టాడు :

“అది ఇంద్రజాలము కాదు! మిథ్యా కాదు!”

“అంతా సత్యమేనా?”

“సత్యమే!”

“దీనికి ప్రమాణం?” అన్నాడు మహారాజు.

“మీరే తిరిగి ఒక మార్కడికి వెళ్ళి చూచి వస్తే స్వయంగా మీకే అవగతం కాగలదు. మీరంత దూరం ప్రయాణం చెయ్యలేకపోతే ఆశ్వికుల నెవరినైనా అక్కడికి పంపించి చూడండి! దానితో మీ సంశయ విచ్ఛేదం జరిగిపోగలదు!”

అన్నాడు వసిష్ఠమహర్షి అత్యంత గంభీర స్వరంతో!

“అయితే—”

అని మహారాజు తిరిగి ఏదో ప్రశ్నించబోయాడు.

“మీ కింకా నా మాటమీద విశ్వాసం కలగలేదు! ముందుగా అయిదారుగురు ఆశ్వికులను తగినన్ని ఆహార సంభారాలతో వింధ్యాటవికి పంపించండి! వారు తిరిగి వచ్చిన పిమ్మట కొంతవరకు మీ సందేహ నివృత్తి జరగగలదు. అటుపిమ్మట మన మీ విషయం చర్చించవచ్చు. ప్రస్తుతం మీరు కొంచెం అలిసినట్లు కనిపిస్తున్నారు.”

అన్నాడు మహర్షి.

లవణరాజు జిక మారుపలకలేదు. కావలసినన్ని భోజన సామగ్రుల తోను, భూషణాంబరాలతోను, అయిదారుగురు ఉత్తమాశ్వికులను వెంటనే వింధ్యాటవికి పంపించాడు. వారికి గిరిమల్లిక, ఆమె పుత్రులు మొదలయిన ఆటవికుల ఆనవాళ్ళన్నీ చెప్పి వారక్కడ ఉన్నదీ లేనిదీ పరిశీలించి రావలసిందని ఆజ్ఞాపించాడు. వారక్కడ కనిపించినట్లయితే ఆ సంభారాలు, భూషణాంబరాలు వారి కర్పించవలసిందనీ, శరవేగంతో వెళ్ళి తిరిగి రావలసిందనీ ఆజ్ఞాపించాడు. రాజాజ్ఞ ప్రకారం ఆశ్వికులు సంభారాలతోను, భూషణాంబరాలతోను వింధ్యాటవికి ప్రయాణమై వెళ్ళి పోయారు.

5

ఆ ఆశ్వికులు వింధ్యాటవికి వెళ్ళి తిరిగి వచ్చేవరకూ మహారాజు జిక నిద్ర పోలేదు. ఆ ఇంద్రజాలమే యధార్థమయితే ప్రపంచంతో ఇక యధార్థం లెక్కడ ఉన్నాయి? వింధ్యారణ్యానుభూతి అయధార్థమని కొట్టివేయడానికి

కూడా అతనికి మనసొప్పలేదు. అందుచేతనే ఆశ్వికులు తిరిగి వచ్చేవరకూ అత డలాగే ఎదురుతెన్నులు చూచాడు.

ఒక మాసం రోజులలో ఆ ఆశ్వికులందరూ తిరిగి వచ్చారు. గిరి మల్లిక, ఆమె పుత్రులు క్షేమంగా ఉన్నారనీ, వారి కాహార సంభారాలు, భూషణాంబరాలు సమర్పించామనీ, మహారాజుకోసం వా రెదురు తెన్నులు చూస్తున్నారనీ, గిరి మల్లిక, ఆమె శిశువులు మహారాజు వియోగభారంతో క్రుంగి కృశించిపోయారనీ అన్నారు.

అదివిని మహారాజు నిలువునా నిర్ఘాంతపోయాడు. వెంటనే వసిష్ఠ మహర్షి సన్నిధికి వెళ్ళాడు. మహర్షి మహారాజు నెంతో ఆప్యాయంగా తన సన్నిధి కావ్వనించాడు.

“మహర్షీ! అజ్ఞాతవల్ల మీ వాక్కుతో యధార్థం కొంచెం శంకించాను. మీరన్నది అక్షరాలా యధార్థమయినది. అయితే ప్రస్తుత జీవన లీలతో యధార్థ మేదో, అయధార్థ మేదో నిర్ణయించుకోలేక పోతున్నాను.”

అన్నాడు మహారా జెంతో సందేహిస్తూ.

ప్రపంచంతో ఆయధార్థ మేదీలేదు. మీ మయూరబర్హనగరాను భూతీ, అరణ్యానుభూతీ రెండూ యధార్థాలే! కాని నగరానుభూతి దృష్ట్యా పరిశీలిస్తే అరణ్యానుభూతి మిథ్యగా భాసిస్తుంది. అరణ్యానుభూతి దృష్ట్యా పరిశీలిస్తే మీ నగరానుభూతి మిథ్యగా భాసిస్తుంది. అంతే! జాగ్రద్దృష్టితో స్వప్నానుభూతి మిథ్యగా భాసింపవచ్చును. స్వప్నానుభూతితో జాగ్రదను భూతి మిథ్యగా భాసింపవచ్చును.”

మహారాజు తాను విన్నది యధార్థమా, మిథ్యా అనే మీమాంసతో పడ్డాడు. తిరిగి ప్రశ్నించాడు:

“అయితే స్వప్న జాగ్రదవస్థల అనుభూతుల యధార్థతలతో తార తమ్యం లేదా?” అన్నాడు.

వసిష్ఠ మహర్షి మళ్ళీ చిరునవ్వు నవ్వాడు. మహారా జడిగిన ప్రశ్న కెంతో ఆనందించాడు:

“మహారాజా! వ్యావహారిక దృష్టితో మీరు చెప్పిన తారతమ్య పూర్వకమైన యధార్థత లేకపోలేదు. కాని పారమార్థిక దృష్టితో రెండింటి యధార్థతా సమానమే!”

లవణరాజు హృదయంతో సంశయగ్రంథి విడిపోలేదు. తిరిగి సవినయంగా ప్రశ్నించాడు:

“నేను తిరిగివచ్చేసరి కొక అరగడియ కూడా జరగలేదు. ఈతోగా పది పన్నెండు సంవత్సరాలు జరిగాయంటే నా కేమీ అవగాహన కాలేదు.”

“మహారాజా! ఒక క్షణం వేయి యుగాలుగా భాసించవచ్చును. అలాగే వేయి యుగా లొక క్షణంగా భాసించవచ్చును. మానవుల సంవత్సర సహస్రాలు దేవతల కొక దివసంగానే భాసిస్తాయి. అలాగే ఒక్క అణు వొక బ్రహ్మాండంగా ప్రత్యక్షం కావచ్చును. బ్రహ్మాండం అంతా ఒక అణువంత అల్పమై ప్రత్యక్షం కావచ్చును. ఇవన్నీ దృష్టి భేదంవల్ల ఏర్పడే తారతమ్యాలు, మిథ్యాభావనలు. అంతేగాని పరమార్థ దృష్టితో తారతమ్యము, మిథ్య అనే వేమీ లేవు. సర్వము పరమార్థ స్వరూపమే. సాపేక్షదృష్టితో పరిశీలించినపుడే సాపేక్ష మిథ్యాత్వం గోచరిస్తున్నది. కాని సరిపూర్ణ దృష్టి కన్నీ పరమార్థాలే!”

ఆ మాటతో లవణమహారాజు హృదయంలో ప్రపంచ పరమార్థ స్వరూపం అంతా తళుక్కున మెరిసింది. పిమ్మట ఒక పెద్ద నిట్టూర్పు విడిచిపెట్టాడు.

“అయితే ఈ మయూరబర్హు పురము, ఈ మహారాజభోగాలు, ఈ అంతఃపురాంగనలు, ఈ అనురాగాలు — ఇవన్నీ ఎలాంటి యధార్థాలో అరణ్యంలోని గిరిమల్లిక, ఆమె పుత్రులు, వారి అనురాగాలూ అలాంటి యధార్థాలేనన్నమాట!”

6

అది వాక్యం వినగానే మహారాజు హృదయంలో వేలాడే నీలినీలి తెరలన్నీ ఒక్కమారుగా తొలగించివేసినట్లయింది. అరగడియతో జరిగినా ఆ అర

జ్ఞానుభూతులన్నీ యథార్థాలే. ఆ అనుభూతులదృష్ట్యా పరిశీలిస్తే ఇన్నాళ్ళు
నించీ అనుభవించిన సగల రానుభూతులన్నీ కేవలం మిథ్యలే! పరస్పర తార
తమ్యంతో రెండూ మిథ్యలే! రెండూ యథార్థాలే! అయితే మహారాజు తాను
కళ్ళారా చూచినవి కేవలం మిథ్యలని భావించలేక పోయాడు. అన్నీ యథా
ర్థాలే అని నిశ్చయించుకొన్నాడు. పరమార్థ జ్ఞానోపదేశం కోసం మహర్షి
మహాతపశ్చక్రితో తన కా విధమయిన విచిత్రానుభూతి కలిగించిఉండవచ్చు
నని అనుకొన్నాడు. ఆ వినూతన విజ్ఞాన భాస్కరోదయంతో అతని హృదయం
లోని రాగ ద్వేషాది ద్వంద్వాల అంధకారం అంతా పటాపంచలై
పోయింది! హృదయంలో ఆవరించుకొన్న అభిమానాహంకారాదులన్నీ
మంచు విడిపోయినట్లు విడిపోయాయి. ఆ పరిస్థితిలో అతని కొక అనిర్వా
చ్యమైన నిర్లిప్తానందస్థితి అనుభూతి కలిగింది. ఆ ఆనంద తన్మయతలో అతని
పెదవులపై ఒక మందస్మితం నిశ్చలంగా నిలిచింది. అంతలోనే ఏదో
జ్ఞప్తికి వచ్చింది. అయితే తన ప్రస్తుత కర్తవ్యం?

మహారాజు మళ్ళీ ప్రశ్నించాడు:

“మహర్షీ! ఒక క్షణమైనా ఏమరకుండా ధర్మదృష్టితో నే నీ
మహారాజ్యం పరిపాలించాలి! ఇది నా క్షాత్రధర్మం! అరణ్యంలో వివాహ
మాడిన గిరిమల్లికను, ఆమె పుత్రులను పరిపాలించవలసిన ధర్మం కూడా
నాదే! ఇప్పుడు నేను పరిపాలించవలసిన ముఖ్య ధర్మమేది?”

వసిష్ఠ మహర్షి కొంచెంసే పాతోచించి ఉపదేశించాడు:

“మహారాజా! మీ కీ క్షణంలో పరమార్థ సాక్షాత్కారం కలిగింది.
ఇక ధర్మాధర్మ నిర్ణయం చెయ్యవలసినది మీరే కాని నేను కాదు!” అని
మహర్షి తిరిగి ఒక చిరునవ్వు నవ్వాడు.

“నా కది తెలియక పోలేదు. అయినా ఆచార్య గౌరవంతో
మిమ్మల్ని అర్థిస్తున్నాను.” అన్నాడు మహారాజు.

“ఈ ధర్మనూక్షణంలో కూడా వ్యావహారిక దృష్టితో కొంత తార
తమ్యం ఉంటే ఉండవచ్చును. కాని పారమార్థిక దృష్టితో రెండూ
ఒకటే!”

ఆ మాట వినగానే మహారాజు మనస్సుతో సంశయ గ్రంథులన్నీ

పటాపంచలయిపోయాయి. ఒక పరిచారకుణ్ణి పిలిచి వెంటనే ఒక ఉత్తమాశ్వాన్ని ఒకే ఒక్క ఊణంతో సర్వసిద్ధం చేసి తీసుకు రావలసిందని ఆజ్ఞాపించాడు. మహర్షికి సాష్టాంగ నమస్కారంచేసి ఆశీర్వాదించవలసిందని ఆర్థించాడు. అంతలోనే పరిచారకు డుత్తమాశ్వాన్ని రాజ సన్నిధికి తీసుకువచ్చాడు.

మహర్షి అతని శిరస్సుపై ఆశీర్వాదం కురిపించాడు:

“మీ రీ విధంగా రాజ్య పరిత్యాగంచేసి ఆరణ్యానికి వెళ్ళవలసిన ఆవశ్యకత నా కేమీ గోచరించడంలేదు!” అన్నాడు మహర్షి.

“ఆటవికులైన భార్యాపుత్రులకు ద్రోహం చేశాననే పశ్చాత్తాపం నన్నింకా విడిచిపెట్టలేదు.” అన్నాడు మహారాజు.

“మరి అనాధులయిన మయూరబర్హ ప్రజలను ఎవరి కప్పగిస్తున్నారు!” అన్నాడు మహర్షి!

“మీ చల్లని పరిపాలనతో వారి కేవిధమైన తోపమూ కలగదనే ధైర్యంతోనే నే నీ రాజ్య పరిత్యాగం చేస్తున్నాను.” అన్నాడు మహారాజు. వెంటనే ఆ ఉత్తమాశ్వం అధిరోహించాడు.

వషిష్ట మహర్షి “నేను కేవలం సర్వసంగ పరిత్యాగం చేసిన విరాగిని! నా కీ పరిపాలన బంధనం కల్పించడం మీకు ధర్మంకాదు!” అన్నాడెంతో విరక్తితో.

“కనకనే ఈ ప్రజాపాలన మీకప్పగించి పోతున్నాను!” అన్నాడు మహారాజు.

మరుక్షణంలో అత డొకసారి అంతఃపురం వైపు, ఆ మహానగరం వైపు చూచాడు. ఒక్క వేడి నిట్టూర్పు విడిచి పెట్టాడు.

అటు పిమ్మట ఆ అశ్వాన్ని గట్టిగా అదిలించాడు. అది దివ్య విద్యుద్వేగంతో వింధ్యాటవి వైపు పరుగెత్తుకు పోయింది. దాని గమనధ్వని వసిష్ట మహర్షి హృదయంతో మంద మందంగా ప్రతిధ్వనించింది.